

Milli irsin Türkmənistan təqdimatı

Türkmənistanın Avaza Milli Turizm Zonasında BMT-nin Dənizə Çıxışı Olmayan İnkişaf Etməkdə Olan Ölkələr üzrə III Konfransı çərçivəsində “Azərbaycan Milli Günü” uğurla keçib.



Bayramdan əsas məqsəd Azərbaycanın zəngin mədəni və mənəvi irsini beynəlxalq ictimaiyyətə təqdim etməkdir. Açılış keçirilən “Azərbaycanın milli irsinin inciləri” adlı sərgidə Azərbaycan xalçaçılıq ənənələri və müxtəlif xalça məktəblərinə aid nümunələr, milli geyimlər, kəlağayı, şəbəkə və tikmə sənəti inciləri təqdim olunub.

Ziyarətçilər sənət əsərlərini izləməklə yanaşı, xalça toxuma, şəbəkə düzəltmə, kəlağa-

yı bəzəmə və zərgərlik üzrə ustad dərslərində də iştirak ediblər. Sərgi məkanında eyni zamanda canlı musiqi nömrələri və milli rəqslər nümayiş olunub.

Şənliyin kulinariya zonası da ziyarətçilərin diqqətini cəlb edib. Burada milli yemək və şirniyyatlarımız təqdim edilib. İştirakçılar bir sıra yeməklərimizin hazırlanma prosesini izləyib, onların dadına baxıblar.

Milli gün çərçivəsində axşam saatlarında Azərbaycan incəsənət ustalarının iştirakı ilə möhtəşəm konsert proqramı da keçirilib. Xalq artistləri Alim Qasimov, Gülyanaq Məmmədova, əməkdar artistlər Fərqanə Qasımova, Ramil Qasimov, Nərgiz Kərimova, Sahib Paşazadə, eləcə də Aşıq Samirə və Aşıq Əli, “Natiq” ritm qrupu və Azərbaycan Dövlət Rəqs Ansamblı bir-birindən maraqlı ifaları ilə tamaşaçıların qəlbinə fəth edib.

Qardaş ölkədə “Azərbaycanın milli irsinin inciləri” sərgisi bu gün sona çatacaq.

XQ